

په افغانستان کې د سولې راوستلو لپاره د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، او د امریکا د متحده ایالتونو تر منځ توافقنامه

۵/رجب/۱۴۴۱ هـ ق - ۱۰/حوت/۱۳۹۸ هـ ش - ۲۹/فبروري/۲۰۲۰ م

د هر اړخیزې سولې توافقنامه له څلورو برخو جوړېږي:

۱ - هغه تضمینونه او د تنفیذ میکانیزمونه چې د هرې ډلې یا شخص لخوا د متحده ایالتونو او د هغوی د متحدینو د امنیت په خلاف د افغانستان د خاورې د کارولو څخه مخنیوی وکړي.

۲ - له افغانستان څخه د ټولو بهرنیو ځواکونو د وتلو لپاره تضمینونه، د تنفیذ میکانیزمونه او د یوه مهالویش اعلان.

۳ - د نړیوالو شاهدانو په حضور کې د بهرنیو ځواکونو د بشپړ وتلو د تضمینونو او د مهالویش تر اعلان وروسته، او د نړیوالو شاهدانو په حضور کې د دې تضمینونو او اعلان سره چې د افغانستان خاوره به د متحده ایالتونو او د هغوی د متحدینو د امنیت په خلاف نه کارول کېږي، د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، به له افغان جهتونو سره په ۱۵/رجب/۱۴۴۱ هـ ق - ۲۰/حوت/۱۳۹۸ هـ ش - ۱۰/مارچ/۲۰۲۰ م تاریخ بین الافغانې مذاکرات پیل کړي.

۴ - دایمي او هراړخیز اوربند به د بین الافغانې ډیالوګ او مذاکراتو په اجندا کې یوه موضوع وي. د بین الافغانې مذاکراتو ګډونوال به د تطبیق د ګډو میکانیزمونو په شمول د یوه دایمي او هراړخیز اوربند په نېټې او څرنگوالي بحث وکړي، او د افغانستان د راتلونکي سیاسي نقشي له بشپړېدا او توافق سره به یې د یوې برخې په توګه اعلان کړي.

پورتنۍ څلور برخې یوه له بلې سره مرتبطې دي او هره برخه به د توافق شوي مهالویش او توافق شویو موادو مطابق تطبیق شي. پر لومړنیو دوو برخو توافق، دوو وروستیو برخو ته لار پرانیزي.

لاندې د توافقي هغه متن دی چې د پورتنۍ لومړۍ او دوهمې برخې تطبیق بیانوي. دواړو غاړو توافق کړی چې دغه دوي برخې یوه له بلې سره تړلې دي. په دې توافقنامه کې به د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، مسئولیتونه په هغو سیمو کې وي چې د دوی تر ولکې لاندې دي، تر هغو چې د بین الافغانې ډیالوګ او مذاکراتو له لارې تر جوړجاړي وروسته نوی افغان اسلامي حکومت جوړ شي.

## لومړۍ برخه

متحده ایالتونه ژمنه کوي چې د متحده ایالتونو، متحدینو او د انتلافي شریکانو ټول نظامي ځواکونه، د ټول غیر دیپلوماتیک ملکي پرسونل، شخصي امنیتي قراردادیانو، روزنکو، مشاورینو او د حمایتو پرسونل په ګډون، د دې توافقتنامې له اعلان سره سم په څوارلسو (۱۴) میاشتو کې له افغانستان څخه وباسي، او په دې اړه به لاندیني اقدامات کوي:

الف: متحده ایالتونه، د هغوی متحدین او انتلاف به په لومړنیو یو سل او پنځه دیرش (۱۳۵) ورځو کې لاندیني اقدامات کوي:

۱ - په افغانستان کې د متحده ایالتونو د ځواکونو شمیر به اته زره او شپږ سوه (۸۶۰۰) ته راټیټوي او په ورته انډول کې به د هغوی د متحدینو او انتلافي ځواکونو په شمیر کې کمښت راولي.

۲ - متحده ایالتونه، د هغوی متحدین او انتلاف به خپل ځواکونه له پنځو (۵) نظامي اډو څخه باسي.

ب: د دې توافقتنامې په دوهمه برخه کې شته مسئولیتونو ته د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، د ژمنتیا او عمل سره به متحده ایالتونه، د هغوی متحدین او انتلاف لاندیني اقدامات ترسره کوي:

۱ - متحده ایالتونه، د هغوی متحدین او انتلاف به له افغانستان څخه د خپلو ټولو پاتې ځواکونو وتل په پاتې نهه نیمو (۹/۵) میاشتو کې بشپړ کړي.

۲ - متحده ایالتونه، د هغوی متحدین او انتلاف به خپل ټول ځواکونه له پاتې اډو څخه باسي.

ج. متحده ایالتونه د اعتماد جوړولو د یوه اقدام په توګه ژمن دي چې د ټولو اړوندو طرفونو په هم‌هانګۍ او ټانید، سملاسي له ټولو طرفونو سره پر یوه پلان سملاسي کار پیل کړي چې جنګي او سیاسي بندیان په چټکۍ خوشي شي. تر پنځه زره (۵۰۰۰) پورې د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، بندیان، او تر زرو (۱۰۰۰) پورې د بلې غاړې بندیان به په ۱۵/رجب/۱۴۴۱ هـ ق - ۲۰/حوت/۱۳۹۸ هـ ش - ۱۰/مارچ/۲۰۲۰م تاریخ، د بین الافغاني مذاکراتو لومړۍ ورځې پورې، خوشي شي. اړوند طرفونه دا هدف لري چې په ورپسې دریو میاشتو کې پاتې ټول بندیان خوشي شي. متحده ایالتونه د دغه هدف د بشپړولو ژمنه کوي. د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، ژمنه کوي چې د هغوی خوشي شوي بندیان به په دغه توافقتنامه کې شورو مسئولیتونو ته ژمن وي او د متحده ایالتونو او د هغوی د متحدینو امنیت ته به ګواښ نه پیښوي.



د. د بین الافغانی مذاکراتو له پیل سره به متحده ایالتونه د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، د غرو په خلاف د متحده ایالتونو د اوسنیو بندیزونو او د جایزې لیست د ادارې بیاکتنې بهیر په دې هدف پیل کړي چی دغه بندیزونه به د ۸/ محرم/ ۱۴۴۲ هـ ق - ۶/ سنبله/ ۱۳۹۹ هـ ش - ۲۷/ اگست/ ۲۰۲۰م تاریخ پوری لري کړي.

ه: د بین الافغانی مذاکراتو له پیل سره به متحده ایالتونه د ملگرو ملتونو د امنیت شوری له نورو غرو او افغانستان سره په دې هدف دیپلوماتیکي هڅی پیل کړي چی د ۶/ شوال/ ۱۴۴۱ هـ ق - ۹/ جوزا/ ۱۳۹۹ هـ ش - ۲۹/ می/ ۲۰۲۰م تاریخ پوري د بندیزونو له نوملړ څخه د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، د غرو نومونه وایستل شي.

و: متحده ایالتونه او متحدین به یی د افغانستان د ځمکنی بشپړتیا او سیاسي خپلواکی په ضد له ځواک او گواښ څخه کار نه اخلي او نه به یی په کورنیو چارو کې لاسوهنه کړي.

### دوهمه برخه

د دې توافقي له اعلان سره سم به، د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، لاندیني اقدامات ترسره کړي تر څو د القاعدې په شمول د هرې هڅې ډلې یا شخص مخنیوی وکړي چی د افغانستان له خاورې څخه د متحده ایالتونو او د هغوی د متحدینو امنیت گواښي:

۱ - د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، به خپل هیڅ غړي او د القاعدې په شمول هیڅ ډلې او یا فرد ته اجازه ور نه کړي چی د افغانستان له خاورې څخه د متحده ایالتونو او د هغوی د متحدینو امنیت ته گواښ پیښ کړي.

۲ - د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، به یو څرگند پیغام ولیري چی هر هغه څوک چی متحده ایالتونو او د هغوی متحدینو ته امنیتي گواښ پیښوي په افغانستان کې ځای نلري، او د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، به خپلو غرو ته لارښوونه وکړي چی له هغو ډلو او افرادو سره همکاري ونه کړي چی د متحده ایالتونو او د هغوی د متحدینو امنیت گواښي.

۳ - د افغانستان اسلامي امارت، چی متحده ایالتونه یی د دولت په توگه نه پیژني او د طالبانو په نوم یی پیژني، به په دغه توافقي کې د شویو ژمنو مطابق په افغانستان کې د متحده ایالتونو او د هغوی د متحدینو د امنیت له گواښلو څخه د هرې ډلې یا فرد مخنیوی کوي، او له جلب و جذب، روزنې، او بسپنې ټولولو څخه به یی منع کوي او کوربه توب به یی نه کوي.

۴ - د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، ژمنه کوي چې له هغو کسانو سره چې په افغانستان کې پناه اخلي یا د استوګنې غوښتنه کوي، د مهاجرت د نړیوالو قوانینو او په دغه توافقي نامه کې د شوو ژمنو سره سم چلند کوي، تر څو دغه ډول افراد د متحده ایالتونو او د هغوی د متحدینو امنیت ته ګواښ پېښ نه کړي.

۵ - د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، به هیڅ یوه بهرني وګړي ته چې د متحده ایالتونو او د هغوی د متحدینو امنیت ګواښي، ویزه، پاسپورټ، د سفر جواز او نور قانوني اسناد ورنه کړي چې افغانستان ته داخل شي.

### دریمه برخه

۱ - متحده ایالتونه به د ملګرو ملتونو د امنیت شوری لخوا د دې توافقي نامې په رسمیت پیژندلو او تائید غوښتنه کوي.

۲ - متحده ایالتونه او د افغانستان اسلامي امارت، چې متحده ایالتونه یې د دولت په توګه نه پیژني او د طالبانو په نوم یې پیژني، یو له بل سره مثبتې اړیکې غواړي او هیله لري چې د متحده ایالتونو او د بین الافغاني ډیالوګ او مذاکراتو له لارې تر جوړجاړي وروسته د نوي افغان اسلامي حکومت تر منځ اړیکې مثبتې وي.

۳ - متحده ایالتونه به د بین الافغاني ډیالوګ او مذاکراتو له لارې تر جوړجاړي وروسته د نوي افغان اسلامي حکومت لپاره د بیارغولو اقتصادي مرستې وغواړي، او په کورنیو چارو کې به یې لاسوهنه نه کوي. دغه توافقي نامه چې په پښتو، دري او انګلیسي ژبو لیکل شوې ده، د قطر په پلازمینه دوحه کې په ۵/رجب/۱۴۴۱ هـ ق - ۱۰/حوت/۱۳۹۸ هـ ش - ۲۹/فبروري/۲۰۲۰م لاسلیک شوه، درې واړه متنه یې مساوي اعتبار لري.

ملا عبدالغني برادر

سفیر زلمی خلیلزاد

د افغانستان اسلامي امارت، چې  
متحده ایالتونه یې د دولت په توګه نه  
پیژني او د طالبانو په نوم یې پیژني،  
سیاسي مرستیال او د سیاسي دفتر  
رئیس

د افغانستان د سولې لپاره د متحده  
ایالتونو ځانګړی استازی